

.. سوری سر! مجھے دیر ہو گئی... آپ نے کھانا کھالیا ہے؟.. اگر نہیں تو ابھی جو آپ کے من کی مرضی ہے وہ پکاتا ہوں..."

"اس حالت میں.. پکاتے ہیں؟" خاور کو بھول گیا کہ وہ اس آبی سفر پر کیوں نکلا ہے.. وہ کہاں سے آیا ہے.. اور اس کے اندر زندہ رہنے، بدن میں زوال کی گھنٹیوں کے بجنے کے باوجود اس زندگی کے لیے ایک کشش پیدا ہوئی جس میں ملاح سے درخواست گزار ملاح تھے اور اس کے سامنے سندھ کے مکیش بھرے دوپٹے میں سے ابھر کر آنے والا آسیب فہیم کی صورت میں تقریباً ننگ و طرنگ کھڑا ٹھہرتا تھا اور کہتا تھا.. آپ نے کھانا کھالیا ہے، نہیں تو.. اس لیے کہ اسے سندھ کنارے حیاتی کرنے والوں کی اس آبی آشنائی اور پانی سے محبت اور اسے گھر سمجھنے کی جہلت سے آگاہی نہیں ہوئی تھی.. مرشد اور مرید یک جان تھے ان میں کوئی حجاب نہ تھا..

فہیم ایک یوب کے سہارے شیر دریا میں اتر گیا تھا اور انہیں شب کی تاریکی میں تیرنا ڈھونڈنا پھرا تھا.. جیسے وہ ایک سکون پر سوار گلبرگ یا ڈیفنس میں کسی گھر کو تلاش کرتا ہو..

فہیم نے اس کے یہ دریافت کرنے پر کہ... اسی حالت میں... "سوری سائیں" کہا اور پھر اپنی گھڑی اٹھا کر یوب سنبھالتا کنارے سے دور تاریکی میں چلا گیا... واپس آیا تو ملبوس تھا.. لیکن ابھی تک ٹھہر رہا تھا..

"آپ سکول میں ٹیچر ہو؟"

"جی سائیں.. ایک معمولی مدرس ہوں.. مجھے بھی سندھ سائیں میں گھومنے کا" آوارگی کا اور تیرنے کا چسکا ہے... کبھی کہاں برہانی سائیں کے ہمراہ کشتی میں بھی نکلتا ہوں.. کھانا دانا بنانے کا بھی شوق ہے.. باورچی تو نہیں ہوں پر یاریلی کہتے ہیں تو مچھلی اور مرغابی بناتا ہوں تو وہ پسند کرتے ہیں.. گھر میں ہوتا ہوں ناں سائیں تو گھر والی کی ہانڈی کے قریب سے بھی نہیں گزرتا.. پھر ادھر سندھ میں نکلتا ہوں تو کھانا بنانے میں چس آتی ہے.. تو برہانی سائیں نے کہا کہ میرا ایک بلی آیا ہے تو پہنچو.. میں پہنچ گیا.. ذرا دیری ہو گئی.."

"تھینک یو فہیم.."

سرور نے الاؤ کی راکھ میں بدلتی ٹہنیوں اور لکڑی کے مذہ کو الٹ پلٹ کر چھیڑا تو ان میں سے 'بجھتے ہوئے الاؤ میں سے پستہ قد شعلے نکلنے لگے.. حدت بڑھ گئی..
 فہیم دونوں ہاتھ پھیلا کر ان کی گرمی کو اپنی سکڑتی پانیوں کی بیخ سے نیلی پڑتی ہتھیلیوں میں جذب کرنے لگا..
 فہیم کے آنے سے سرور اور جعفر نے اپنے وجود کو منظر سے خارج کر لیا تھا.. بولتے نہ تھے..

”کتنے روز سفر کا ارادہ ہے سائیں..“

”پتہ نہیں...“

”ہاں...“ فہیم کی کچپی کم نہ ہوئی تھی اور اس کی انگلیاں بھی کانٹے تھیں اگرچہ وہ انہیں بار بار الاؤ کے اندر جھونک دیتا تھا ”برمانی بھی کہتا تھا کہ پتہ نہیں.. میں اپنے ہیڈ ماسٹر کو درخواست دے آیا ہوں کہ نانی صاحبہ علیل ہیں اور کیا پتہ کب تک علیل رہیں.. تو پروا نہیں، کوئی مسئلہ نہیں.. کہ کب تک..“

جو نبی اس کے بدن میں سے پانیوں کی بیخ کو الاؤ کی گرمی نے چوسا، اس کی ہتھیلیاں سیدھی ہوئیں، اس کی کپکپاہٹ کے تسلسل میں وقفے آنے لگے تو وہ چھٹی سے واپس آنے والے.. ڈیوٹی پر واپس آنے والے کسی نامحب صوبیدار کی مانند چوکننا اور چوکس ہو گیا.. صورت حال کا سرسری جائزہ لے کر احکامات جاری کرنے لگا.. سرور.. تم نے صاحب کا ٹینٹ ادھر کنارے کے اوپر لگایا ہے.. کنارہ تو گرتا ہے اور بھرتا ہے یار.. ادھر کیوں لگایا ہے.. کھانے کے بعد صاحب کے لیے چائے بنائی تھی؟ سارا سامان کشتی سے باہر لا کر ٹاپو پر ڈھیر کر دیا ہے؟.. رات کو بارش کا کیا پتہ؟ آجائے گی تو بھیگ جائے گا.. یار.. اسے اندر رکھو... آنے کی بوری باہر پڑی ہے اسے کنستریٹ میں ڈالو سائیں.. لیکن پہلے صاحب کا خیمہ کنارے سے اکھاڑ کر ادھر لے آؤ ٹاپو کے درمیان میں..“

سرور اور جعفر بے دام غلاموں کی مانند اٹھے..

”نہیں.. اس کی ضرورت نہیں..“ خاور نے ہاتھ بلند کر کے کہا ”میں خیمے کے

اندر رات نہیں کروں گا.. باہر سوؤں گا.. موسم ایسا ہے کہ باہر سوؤں گا..“

”باہر تو تریل گرے گی سائیں.. بدن کو اکڑا دے گی..“

”میں اتنا بوڑھا بھی نہیں کہ باہر سونے سے بدن اکڑ جائے...“ اس کے لہجے میں تلخی تھی..

یہ اتنا فوری رد عمل تھا کہ اسے بھی احساس نہ ہوا کہ وہ کیا کہہ گیا ہے.. زوال عمر کو اس نے اپنے اعصاب پر سوار کر لیا تھا۔ اپنی پشیمانی دور کرنے کے لیے اس نے فہیم کے کندھے پر ایک دوستانہ تھپکی دی ”میرا جی چاہتا ہے باہر سونے کو... میں آج تک یوں کھلی نفا میں نہیں سویا..“

فہیم اس کے لہجے کی تلخی اور پھر اسے پشیمانی میں بدلنے محسوس نہ کر سکا اور لا پرواہی سے بولا ”خرج نہیں ہے.. اوھر سندھ کی ریتوں میں کوئی کیڑا سانپ وغیرہ نہیں ہوتا ان دونوں... آپ کا خیال رکھنا میری ذمہ داری ہے سائیں، برہمائی نے بہت تاکید کی تھی۔“

اس دوران سرور اور جعفر ان دونوں کو دم سادھے تکتے رہے.. انہیں یوں چپ اور سلگتے الاؤ کی روشنی میں مدھم مدھم جلتے بجھتے دیکھ کر اس پر ایک عجیب حقیقت منکشف ہوئی... یہی دو مہمانے جو آج دوپہر پہلی نظر میں اسے بے وقعت کیڑے مکوڑے سے لگے تھے جن کی رفاقت میں سفر کرنے اور خاص طور پر راتیں گزارنے کے خیال سے اسے ہول اٹھا تھا ڈر لگا تھا بلکہ ایک خاص حد تک کراہت محسوس ہوئی تھی وہی دو شخص اب اس لمحے الاؤ کی سنگاٹ میں اسے خوبصورت لگنے لگے تھے..

ان کی بد صورتی اور کراہت سے ایک دھجی تب اتری تھی جب انہوں نے کمال مشاقی سے کشتی کے کناروں پر دوڑتے بانس کو پانیوں کی تہہ میں اتارتے اسے رواں کیا تھا.. یہ ایک ایسا عمل تھا جو ہر کس و ناکس کے بس میں نہ تھا.. اسے سیکھا نہیں جاسکتا تھا.. یہ کئی نسلوں سے ان کے اندر پرورش پاتا ان کے بدنوں میں مکمل ہوا تھا... جیسے بطن کا بچہ اپنی دم ہلاتا پہلی بار پانیوں میں اترتا ہے تو وہ خود نہیں تیرتا بلکہ اس کی نسل کی جبلت تیرتی ہے.. اسی طور ایک اور دھجی تب اتری تھی جب ہر در اپنے تولے کی اوٹ میں مرغابیوں کے قریب جانے کے لیے ایک جھاڑی کی مانند بے آواز تیرتا جاتا تھا.. پھر دم رد کے مچھلی کا دم ردکنے کے لیے جال اٹھائے پانی پر نظریں جمائے بے حس و حرکت بیٹھا ہوا تھا.. پل بھر میں اوھر اوھر سے ٹہنیاں اور مڈھ تلاش کر کے انہیں ریت میں سے کھود کر ان دونوں نے الاؤ دکھادیا تھا.. چولہا ساگیا

تھا، کھانا تیار کیا تھا۔ مٹکے کے منہ پر ململ کی ایک دھچی پیٹ کر اسے آنے سے پوت کر ایک ایسا ساز بنالیا تھا جس کی دھمک دل کے ساتھ ساتھ دھک دھک کرتی تھی اور سر سے باہر نہیں ہوتی تھی۔ پر ات پر ایسے ہاتھ چلتے تھے کہ ام کلثوم کے آرکسٹرا کے سب سے اہم سازندے دف نواز کی ردھم سے بھی وہ دو ہاتھ آگے چلے جاتے تھے اور پھر وہ گاتے بھی تھے، بے دھڑک اور مست اور کھلی آوازوں میں۔

ان کی بظاہر بد صورتی کی ساری دھجیاں ایک ہی دن میں اتر گئی تھیں اور وہ خوبصورت لگنے لگے تھے۔ اس لیے کہ وہ اپنے عناصر کا ایک حصہ تھے، ان سے الگ نہ تھے، پانی کا ٹپوگ تھے اور اس میں زندگی کرنے کے طور طریقے ان کے خون میں رپے ہوئے تھے، یہی وصف انہیں من موہنا بناتا تھا اور عناصر کی مانند سوہنا بناتا تھا۔۔۔ آج دوپہر سفر کے آغاز پر وہ شکل والے نہ تھے اور خاور تھا اور اب ان کی شکل تھی اور وہ بے شکل ہو گیا تھا کہ ان عناصر سے جڑا ہوا نہ تھا۔ وہ دریا کی مخلوق تھے اور خاور ان سے الگ تھلگ کوئی اور مخلوق ان کا مشاہدہ کرتا تھا، حساب کتاب رکھنے والا شخص تھا عناصر میں جذب ہو کر ان کی خوبصورتی کا حصہ نہ بن سکتا تھا۔

”بوٹی تے پیو فہیم۔۔“ سرور نے تاریک سکوت کو توڑا۔

”ہے؟“ فہیم شاید اسی پیشکش کا منتظر تھا۔

”کیوں نہیں ہے سائیں۔۔ بوٹی تو تمہاری ہی راہدیکھتی کھڑی ہے۔۔“ اس نے سلور کا ایک چہا اور پچکا ہوا گنداسا گلاس فہیم کی طرف بڑھا دیا۔ فہیم نے نہایت اشتیاق سے گلاس تھما اسے ہونٹوں تک لایا اور پھر کچھ سوچ کر بنا گھونٹ بھرے خاور کی طرف بڑھا دیا ”آپ پیو سائیں۔“

”نہیں۔۔ میں نے کبھی نہیں پی۔۔“

”تو اب پی لو۔۔“

”نہیں۔۔ میں۔“

”بے ادبی ہوگی سائیں۔۔“ فہیم اپنے علاقے کی طبع کے مطابق خوش مزاج ہو گیا ”سندھ ساگر کے بیلوں کی بوٹی ہے کوئی معمولی شے نہیں۔۔ اور بنائی بھی جعفر نے ہے خشکاش، الائچی اور کالی مرچ گھونٹ کر۔۔ کیوں ماماں؟ ہمارے گھروں میں تو مائی باپ اور

نیا نے بھی پیٹے ہیں سائیں اس ساوی کو... اسی کے بارے میں تو کہاوت ہے ناں کہ... دینیں
گھوٹیاں تے راتی پتیاں۔ لوکی کہندے مر گئے نیں اساں اللہ نال گھاں کیتیاں..“

”میں ابھی مرنا نہیں چاہتا..“ اگرچہ اس نے بھی خوش مزاجی سے ہی انکار کیا لیکن
ایک بار پھر لاشعوری طور پر اس میں عمر کا سفر در آیا تھا۔

فہیم نے بوٹی بھرا گلاس لبوں سے لگایا اور ڈیک لگا کر حلق میں اتار لیا..

دھام... دھم دھم... دھام... سرور پھر سے اپنی پرات کو بغل میں داب کر اسے
ایک دف کی طرح بجانے لگا.. اور اماں جعفر اپنے میٹھے کونائگوں کی کنڈلی میں جکڑ کر اس پر
تھاپ دینے لگا..

ملا... حا... حا.. ہالی نہ بیڑی ٹھیل ساڑے یار و نہجاں

سندھ کے پانیوں پر ناکی مکیش پھر سے جھملانے لگی 'ڈوبنے اور ابھرنے اور
آنکھیں جھپکانے لگی..

ملا... حا... حا..

گنی رات میں پالا اترتا تھا۔

تریل اس کے چہرے کو جو گہری خیند میں تھا بے آواز بھگوئی اور سرد کرتی تھی۔
جس ریت پر وہ سلیپنگ بیگ ڈالے گھوک سوتا تھا وہ بھی ٹھنڈی ٹھار ہو چکی تھی۔
پانی اور ریت ایک شدید سرد جماؤ کے ٹھہرے ہوئے سکوت میں آئے ہوئے

تھے۔

الاؤ کی راکھ کب کی سرد ہو چکی تھی اور نہ دکھائی دیتی تھی اور نہ اپنا کوئی پتہ دیتی تھی
کہ وہاں کبھی اس راکھ کے سوا کچھ اور بھی تھا۔

خاموشی کی گھنی چادر میں کوئی ایک تار بھی ایسا نہ تھا جس میں ذرہ بھر
سراسر اہٹ ہو۔ سکوت بھرے اندھیرے نے ہر شے کو ایسے ڈھانپ رکھا تھا جیسے کسی
شے کا کوئی وجود نہیں۔

خیند بھی گہرے سمندروں کی تہہ کی ریت ہوتی ہے، سطح آب پر بے شک آبی
پرندوں کے غول غل مچائیں ان کی آواز اس تہہ تک پہنچتی پہنچتی مدھم ہوتی دم توڑ دیتی
ہے اور اس ریت کا ایک ذرہ بھی کڑھ نہیں بدلتا۔ ہاں اس ذرے کے وجود میں کہیں
ایک نامعلوم ارتعاش اسے خبر کر دیتا ہے کہ سطح سمندر پر کوئی بولا ہے۔ ایسے ہی کوئی
نامعلوم لہر بہت مدھم معدوم ہوتی اس کے کانوں میں آرہی تھی۔ بہت آہستہ مگر ایک
تسلل والی ٹھک ٹھک تھی۔ کبھی وہ بہت گہری اور بے آواز ہو جاتی اور کبھی سنائی دینے
لگتی۔۔۔ اس کی آنکھ کھل گئی۔

تاریکی کے ایک گنبد میں بند اس کے تلے گم سم وہ لیٹا ہوا تھا اور ایک آواز آرہی

تھی، ٹھک ٹھک، اس نے سر اٹھا کر آس پاس دیکھنے کی کوشش کی... الاؤ کی راکھ سے پرے کشتی تھی جو ایک رسے سے بندھی ہوئی تھی لیکن بار بار کنارے سے ٹکراتی تھی، ایک آبستکی ایک طے شدہ ردھم کے ساتھ، ٹھک ٹھک... کہ سندھ کے پانی چڑھ رہے ہیں جو کشتی یوں ڈول رہی ہے، شاید کوئی سیلاب آنے کو ہے... ٹھک ٹھک... کشتی کنارے سے ذرا ہٹتی، وہ رسہ تن جاتا جس کے ساتھ اسے باندھا گیا تھا اور بار بار کنارے کی ریت سے آٹکراتی.. ہوا کا ایک سانس تک نہ تھا.. اور پھر بھی کشتی قائم نہ رہی تھی..

”سرور...“ وہ سلپینگ بیگ میں سے نکل کر اٹھ کر بیٹھ گیا ”ہو سرور“ وہ سب بھی نیند میں روپوش تھے۔ کوئی نیلے پر.. کوئی ریت کے کسی ابھار کی اوٹ میں.. بوٹی کی مشک میں گم سوتے تھے.. سرور اور کبھی کشتی میں تھے۔ کشتی بے طرح ڈولنے لگی، جیسے ابھی ایک حدت پر آئے ہوئے جانور کی طرح رسہ تڑا کر آزاد ہو جائے گی..

”اماں جعفر...“

تھوڑی دیر کے بعد.. اور اس دوران رات، سرور کی اور تاریکی کسمپاسی رہی.. کہیں دور سے ایک مشک بھری آواز اس تک پہنچی۔ ”جی سائیں...“

”کشتی ڈول رہی ہے.. کوئی خطرہ نہیں؟“

”جی سائیں؟“ پھر سوال ہوا۔

”کشتی کنارے سے ٹکرا رہی ہے.. لیکن اوپر سے پانی تو نہیں آرہے؟“

”نہیں سائیں..“ جعفر کی آواز بڑا اور بیزاری میں گندھی ہوئی آئی ”بل بخل کے کام میں کشتی تو ڈولتی ہے ناں سائیں.. سو جاؤ، میں پانی ابھی اتر جائیں گے۔“

کشتی کی حرکت کو وہ اس تال سے ملتا رہا جو کبھی اس کے بدن پر وارد ہوتی اور ایک تسلسل کے ساتھ دستک دیتی..

پھر کشتی کے ٹکراؤ میں وقفے آنے لگے..

اس کی نیند اچاٹ ہو گئی تھی.. بہن تڑو اور کوشش کے باوجود، بھینڑوں کی گنتی کرنے سے لے کر تسبیح کا ورد کرنے تک اس نے اپنے آپ کو نیند کی مدہوشی میں لے جانے کے تمام حربے آزمائے مگر اس کی آنکھیں کئی ہونٹیں اور ہر کروٹ کے ساتھ نیند سے

مزید خالی ہوتی گئیں.. وہ بازو پر سر رکھے، ریت کی ٹھنڈک کو محسوس کرتا، اندھیرے میں گھورتا، آسانی گنبد میں بھی ٹھنڈائی بارات کو دیکھتا لیٹا رہا.. اور پھر اسے خیال آیا کہ آبی سفر کے اس الجھاؤ نے.. عام زندگی سے یکنخت کٹ جانے کے بعد اس نے عام زندگی کو بھلا دیا تھا.. اپنے بلڈ پریشر کو نارمل رکھنے کے لیے روزانہ کی گولی نہیں نگلی تھی.. اور ایک ناخن کی پاداش میں اگلی صبح اس کا چہرہ لال بھجھوکا ہو جانا تھا دل کی دھڑکن بے قابو ہو جانی تھی... آپ اپنی پچھلی زندگی کی ہر شے پیچھے چھوڑ آتے ہیں لیکن بیماریاں آپ کے ساتھ چلی آتی ہیں، آپ انہیں بھول جانے کی سعی بے شک کریں لیکن وہ آپ کو فراموش نہیں کرتیں.. اس نے اپنی جیب کو ٹٹول کر اطمینان کیا کہ وہاں زفرول کا پتہ موجود ہے اور پھر جعفر کو آواز دی.. اس کے ”جی سائیں“ کے جواب میں مزید بیزار رہی تھی.. خاور نے ایک لجاجت بھری سرگوشی میں کہا ”اماں مجھے پانی چاہئے.. میں نے دوائی کھانی ہے“

جعفر اپنے بدن کو کھجلا تا قدرے مدہوش ڈولتا ہوا تارکی میں سے نمودار ہوا ”سائیں آپ ذرا ڈھارس رکھو.. میں نیچے جا کر دریا سے کچھ پانی بھرتا ہوں تمہارے واسطے...“

”نہیں نہیں.. وہ تو گدلا اور آلودہ ہوگا“ اسے یاد آیا کہ سامان کی فہرست میں اس نے خاص طور پر منرل واٹر کی بوتلیں لکھوائی تھیں لیکن برمانی نے ان پر لکیر کھینچ دی تھی.. خاور سائیں آپ سندھ سائیں کے پانیوں کی بے عزتی تو نہ کرو.. آپ کے معدے کو وہ کچھ نہیں کہیں گے بلکہ زیادہ پکا کریں گے.. پر سندھ سائیں کے پانی ایسے تھے کہ انہیں دیکھ کر اس کا دل کچا ہوتا تھا.. اس نے مہانوں کے بچوں کو ان کے کنارے فارغ ہوتے دیکھا تھا.. اس کی گدلاہٹ میں بہت کچھ زندہ اور مردہ تیرتا تھا.. وہ ان عناصر کا جز نہ تھا کہ وہ اس پر اثر نہ کرتے ”اماں جعفر تم لوگ اپنے ساتھ صاف پانی نہیں لائے؟“

جعفر نے اپنا سر کھجایا پھر بدن کے دیگر حصے کھجائے ”دربا ساتھ ہے تو پانی ساتھ کیوں لانا تھا سائیں.. مہانوں کے پاس نلکے ٹوٹیاں تو نہیں ہوتے.. ہم لوگ تو ذریعہ جاتے ہیں تو ٹوٹی کا پانی نہیں پیتے اس میں بیماری ہوتی ہے، مکے میں سائیں سندھ کا پانی ساتھ لے جاتے ہیں.. ہم جس پانی کے پونگ ہیں اس میں رہتے ہیں اور اسی کو پیتے ہیں..“

”زیم اٹ تم پانی کا پونگ ہو پر میں تو نہیں ہوں..“ وہ دانت کچکچا کر بڑبڑایا..

”سائیں کیا کہتے ہو؟“ جعفر نے جھک کر دریافت کیا۔

”ادھر کوئی صاف پانی ہے یا نہیں؟“

اس کی ناراضگی کا جعفر پر کچھ اثر نہ ہوا اور وہ آنکھیں ملاتا ہوا اس کے پاس گونٹھ مار کر بیٹھ گیا ”تھوڑی سی بوٹی بچی ہے سائیں.. اس سے ستھری دنیا میں کوئی شے نہیں.. اس کے ساتھ دوائی کھالو تو مشک آجائے گی سائیں..“

یہ کبخت بوٹی جو ہے کم از کم الکو حل کی طرح جراثیم وغیرہ سے تو پاک ہوگی.. پہلی بار اس اندھیرے میں جس میں سندھ کے دوپٹے میں ناکی گئی مکیش رات کے اس پہراب مدھم پڑتی تھی جیسے ایک عرصے سے کسی صندوق میں پڑی پڑی اپنی لوکھو چکی ہو اس نے بلند پریش کی گولی منہ میں رکھ کر سلور کے چپکے ہوئے گلاس میں سے بوٹی کا ایک گھونٹ بھرا... عجیب کچا سا مواد تھا.. جیسے چارے کے کھیتوں میں ہریاول کی باس ہوتی ہے.. ہری ہری اور بے ذائقہ... گولی حلق میں آسانی سے اتر کر بدن کے گھٹک نظام میں کہیں اتر گئی.. لیکن پھر بھی یوں محسوس ہوتا تھا کہ وہ انکی ہوئی ہے.. اس نے گلاس سیدھا کر کے فہیم کی طرح ایک ہی ڈیک میں خالی کر دیا..

جعفر جدھر سے آیا تھا ادھر ڈولتا ہوا روپوش ہو گیا..

ریتلے کنارے سے کشتی ایک اڑیل بھینے کی مانند بار بار پیچھے ہٹی تھی اور پوری قوت سے سر ٹکراتی تھی... اور ریت بھرتی دریا میں گرتی تھی۔

نیند نے اسے مکمل طور پر تیاگ دیا تھا..

اس کی کوری آنکھیں بند نہ ہوتی تھیں..

بارہ کہو کے گھر میں بھی ایسی راتیں بہت آتی تھیں.. وہ اپنے بستر سے الگ ہو کر نیبل یسپ آن کر کے کوئی کتاب پڑھنے لگتا تھا.. گزری ہوئی زندگی کے ان لمحوں کی تصویریں دیکھنے لگتا تھا جب اس کی پیٹیاں اس پر انحصار کرتی تھیں اور اس کے بدن سے لپٹ کر کبھی بھی جدا ہونے کا سوچ بھی نہیں سکتی تھیں.... اور اب وہ ان کے لیے تقریباً معدوم ہو چکا تھا.. ان کے بچے اب ان کے بدن سے لپٹ کر تصویریں اترواتے تھے اور وہ بھی ان سے کبھی جدا ہونے کا سوچ بھی نہیں سکتے تھے..

اس نے اپنے آپ کو سلیپنگ بیک سے الگ کیا... کشتی کی ٹھک ٹھک ابھی جاری

تھی.. اٹھا اور اٹھتے ہوئے قدرے لڑکھڑایا.. کہ اس نے اپنے گھٹنوں پر ہاتھ رکھ کر اپنے آپ کو سیدھا نہیں کیا تھا اور پھر ریت میں اپنے ننگے پاؤں کھینچتا بچھے ہوئے الاؤ اور اپنے پڑاؤ سے آہستہ آہستہ پرے ہونے لگا.. گھپ اندھیرے میں وہ ایک نایب تھا اور ہاتھ پھیلائے سنبھل سنبھل کر چلتا جاتا تھا.. جب ریتلا کنار ابلند ہوا اور وہ اس پر جھکا ہوا اور ہوا تو سامنے وہی مدھم پڑتی مکیش کا دوپٹہ تاحد نظر پھیل گیا... سندھ کے پانی جیسے سکوت کی گرفت میں دم بخود تھے پھیلے ہوئے اور خاموش.. وہ رکا اور پھر ریت پر مہانوں کی مانند گوٹھ مار کر بیٹھ گیا..

نظریں مکیش کے غٹماتے ٹانگوں پر رکھے... آسمان سے اترتے بے آواز پالے میں سکڑتے ریت میں دھستے ہوئے وہ تادیر بیٹھا رہا.. اونچے کنارے پر آسن جمائے گئی رات کے سندھ کے بہاؤ کی نہایت ہی مدھم مدھم سرسراہٹ میں جو اس کے قدموں تلے رواں تھی اور ستارے اس پر ڈولتے اور بجھتے تھے اور ان میں سے کوئی ایک ستارا تھا جس کی لوپانیوں پر تیرتی ان کے پڑاؤ تک آئی تھی اور پھر اپنی کوکھ میں لوٹ گئی تھی..

ایسی دنیا جہاں سے الگ تھلگ تنہائی میں اس نے کہیں پڑھا تھا کہ شگون آسمانوں سے اترتے ہیں اور آنے والے دنوں کی شکلیں ظاہر کرتے ہیں.... اس تنبیہ کے ساتھ کہ اگر مستقبل میں برے آثار ہیں تو وہ تمہیں ابھی سے بے حوصلہ کر دیں گے اور اگر اچھے دنوں کی نوید ہے تو ان کے یکدم وارد ہو جانے کی سرخوشی تم سے چھین جائے گی.. اس لیے شگونوں پر دھیان دو گے تو زندگی بے کیف ہو جائے گی.. اس کے باوجود وہ جانتا چاہتا تھا کہ شگون اس بے جواز سفر کا کیا جواز دیتے ہیں.. لیکن آسمان شگونوں سے خالی تھے..

اسلام آباد سے نکلتے ہی.. راول جھیل کو جاتے گھنے درختوں میں بمشکل سانس لیتے راستے سے آگے بارہ کہو کی ان دکانوں سے آگے جہاں مری جانے والے مسافروں کے لالچ میں خورد و نوش کی اشیاء کے شال شاہراہ پر امدت تھے وہاں بسوں، ویگنوں اور سوزو کیوں کی بھرمار میں دائم ہاتھ پر ایک سڑک آبادی کے اندر جاتی تھی... جو نہیں اندر جاتی تھی تو ٹریفک کا ہجوم چھدرا ہوا جاتا تھا اور پھر وہ سڑک پر اپنی ایجنٹس کے دفاتر، نئے گھروں و رکشاپس اور تھانے کے وجود سے غفلت برتی، ذرا ڈھلوان پذیر ہوتی تھی اور یکدم سامنے ندی کا یکطرفہ پل سامنے آ جاتا تھا.... یہ سڑک اسلام آباد کی آبی شہ رگ سملی ڈیم تک جاتی

تھی.. اس کے آس پاس سطح مرتفع پوٹھوہار کی خصوصی خصلت والی اونچی نیچی بے آباد اور کہیں کہیں سبزے میں ڈھکی پہاڑیاں تھیں اور پھر کسی ایک کو نہیں بہت سارے پیسے کے معاملے میں ذی شعور لوگوں کو لکھت خیال آیا کہ یہاں ہوا ابھی تک آلودگی سے مبرا تھی، منظر ابھی تک شفاف اور کھلتے ہوئے تھے اور زمین بخر تھی اور تقریباً بے دام تھی تو یہاں گھر بن سکتے تھے.. صرف ایک چھوٹی سی گرہ یا گانٹھ تھی کہ یہاں اتھارٹی کی جانب سے قانونی طور پر کسی قسم کی کوئی بھی تعمیر کرنے پر پابندی تھی.. تعزیر لگتی تھی.. یہ گرہ مکمل طور پر توندہ مکمل سکتی تھی لیکن اسے چپکے چپکے کھولنے کے عمل میں مقامی سیاستدان، جمہوریت اور بار سونگ لوگ کسی حد تک معاون ثابت ہو سکتے تھے..

جب عقاب اور سرخاب کہیں اپنا گھونسلہ بنانے کا قصد کر لیں تو چڑیاں بھی اپنے چھوٹے دلوں کو مت دیتی ہیں اور ان کی جلو میں آشیانے کے ٹکے جمع کرنے لگتی ہیں..
خاور بھی ایک ایسی ہی چڑیا تھا۔

اسلام آباد کے سستے ترین سیکٹرز میں بھی اس کے پر جلتے تھے.. چنانچہ اس نے بھی عقابوں اور سرخابوں کے سائے تلے ندی کے پار پوٹھوہار کی پہاڑیوں کے سائے میں ایک.. اگرچہ ڈرتے ڈرتے.. گھر بنالیا.. اور اس گھر کو غیر قانونی قرار دے کر اتھارٹی کے ٹیل ڈوزر کئی بار ڈھانے کے لیے آئے تھے مگر آس پاس مقامی ایم این اے کے حواریوں کے بھی گھر تھے.. بورڈ کرپسی کے خوشہ چینوں کے بنگلے بھی تھے اور ایٹمی سائنس دانوں کے قرابت داروں کی بھی آماجگاہیں تھیں.. اس لیے وہ ٹیل ڈوزر حاضری لگوا کر در دولت پر جھک کر صرف کارروائی ڈال کر واپس چلے جاتے تھے..

سرخابوں اور عقابوں کے نشیمن ایک چڑیا کے گھونسلے کے وجود سے بے خبر ہونے کے باوجود اس کی بقا کے ضامن بن گئے تھے..

چڑیا کے اس گھونسلے کے اندر.. اس گھر کے اندر... خاور کا باورچی کم ڈرائیور کم چوکیدار بشیر ہر شب اپنے فرائض منصبی سے فارغ ہو کر... اسے ”اور تو کوئی خدمت نہیں سر..“ کہہ کر اسے تنہا چھوڑ کر اپنے کوارٹر میں اپنی نوبیا ہٹا پہاڑی اور ان پڑھ اور پہلی بار شہر میں آئی ہوئی پرانے دنوں کے ساتھ جاسوتا تھا.. کم از کم اس کا کوارٹر تو بار بار ٹھک ٹھک کرتا اس کے گھر کی پار دیواری سے تو نہیں ٹکراتا تھا۔

ہو سکتا ہے اس لمحے... جب وہ گئی رات میں سندھ کے کناروں پر گونہ مارے بیٹھا آسمان سے اترنے والے شگونوں کا منتظر تھا.. اس لمحے اس کے گھر کے کھنڈر میں ٹیلی فون کی گھنٹی بج رہی ہو..

اس کے بچے.. اس کی بیٹیاں ہمیشہ رات کے اس پہر اسے فون کرتی تھیں کہ یہ اقتصادی طور پر انہیں موافق آتا تھا... جیلو ڈیڈی آپ سو تو نہیں گئے تھے.. میں نے آپ کو ڈسٹرب تو نہیں کیا... میں ثانیہ بول رہی ہوں.. آواز آرہی ہے ناں.. آریو آل رائٹ ڈیڈی.. بلڈ پریشر کی گولی کھالی ہے.. سستی نہیں کرنا ڈیڈی.. آئی لویو.. فیک کیئر.. ہائے.. اباجی.. کی حال اے؟.. جیلو والد جی.. عائشہ بیہر... آئی مس یو..

ڈیڈی... ہاؤ آریو... انجائنگ یور سیلف.. کتنا اچھا لگتا ہے آپ کی آواز سن کر.. نہیں ڈیڈ ثانیہ اور عائشہ سے ملاقات تو نہیں ہوئی.. ہم مختلف سٹیٹس میں ہیں ناں ڈیڈی.. آپ کو پتہ نہیں کہ یہاں فاصلے کتنے ہیں.. لیکن فون پر بات ہوتی رہتی ہے.. ہم تینوں آپ کے لیے بہت فکر مند ہیں ڈیڈی.... جلال ابھی تک ہسپتال سے نہیں آئے تو میں نے سوچا کہ آپ کہ آپ...

وہ تینوں.. بغیر کسی منصوبے کے.. جیسے جیسے رشتے ملتے گئے.. وہ تینوں امریکہ میں تھیں۔

ہمیشہ گئی رات ان کی محبت جاگتی تھی اور وہ اس کے اظہار کے لیے فون کرتی تھیں.. لیکن پاکستان آنے کا نام نہیں لیتی تھیں.... بس ڈیڈی آئی پر امس نیکسٹ ایئر انشاء اللہ... ان دنوں تو میں بے حد مصروف ہو گئی ہوں.. ایک اللہ والی کے درس امینڈ کرتی ہوں... ہولی پرافٹ وائز دی گریٹسٹ ہیومن بی انگ... سچ اے کیوٹ پر سن.. میں نے تو اب ریالائز کیا ہے.. ڈیڈ آپ نماز تو باقاعدگی سے پڑھتے ہیں ناں.. یہ فرض ہے ناں.. اپنا خیال رکھا کریں.. سردیوں کے لیے میں بہت تھک سویٹر بھیج رہی ہوں آپ کے لیے.... ڈیڈ آئی مس یو....

اسے مرے ہوئے دس برس ہو گئے تھے.. اور ہر ٹیلی فون کال کے بعد اسے وہ یاد آتی تھی جو خاموشی سے اس کا خیال رکھتی تھی۔

شاید اسی لمحے بارہ کھو کے کھنڈر میں اس کی تینوں میں سے ایک غمزہ بیٹی کے ٹیلی

فون کی گھنٹی لگا تار بج رہی ہو..

بونی اس کے اندر مشک چارہ ہی تھی..

وہ ریت میں دھنسا بیٹھا تاریکی میں تاریک ہوتا تھا.. دریا کی قربت میں ایک سردیلی بے چینی کی بجائے ایک آرام دہ آسودگی اس کے بدن میں جذب ہوتی چلی جاتی تھی.. سندھ کی چادر میں ٹانگے ہوئے تارے مدھم ہو کر ایک ایک کر کے ڈوبتے جاتے تھے.. اس کے پونے نیند سے بھاری ہونے لگے.. بند ہونے لگے.. صرف آنکھیں بند ہونے سے پانی کی رواں سرسراہٹ قدرے قریب محسوس ہونے لگی.. یہاں سے اٹھ کر اپنے سلیپنگ بیگ تک جانے اور اس میں گھس کر سو جانے کے لیے جوار اور درکار تھا وہ کالہلی کے سامنے ڈولتا تھا..

پونوں پر ہلکی روشنی کا شاہجہ سا ہوا.. اس نے آنکھیں کھول دیں.. اور وہاں... روشنی تھی.. سندھ کے پانیوں میں کروٹیں ابھر رہی تھیں.. ان میں ہلچل سی پیدا ہوئی، جتنے بھی ستارے برآب تھے، کمکیش کے چند ٹانگے جو ابھی ڈوبے نہ تھے ان کا جمود ٹوٹا اور وہ بری طرح لرزنے لگے جیسے کوئی وجود ان کے سکوت میں مل چلا تا داخل ہو گیا ہو.. پہلے اس کا پانیوں پر اٹھا ہوا نوکدار بھاری پن تاریکی میں سے ظاہر ہوا پھر گورا پستان ایک ہاتھ سے اپنی کیپ درست کرتا، نیلے بلیزر میں اڑی ہوئی ٹائی ٹولتا اور دوسرا ہاتھ نئے مکور ہیمپٹن ونڈسر کے بنے ہوئے وہیل پر جمائے اسے آہستہ آہستہ دائیں بائیں حرکت دیتا دکھائی دیا... پھر عرشے کی روشنیاں تاریکی کو سمیٹتی ظاہر ہوئیں.. ریٹنگ کے اوپر گیس کے ہنڈولے لٹکتے تھے جن کی دودھیا روشنی میں عرشے پر موجود مسافروں کے چہرے آہستگی سے دودھیا روحوں کی طرح حرکت کرتے تھے..

گیس لیپس کی روشنی سندھ کے پانیوں پر پڑتی اور حرکت کرتی جاتی تھی.. مسافروں کی آوازوں کی جھنجھناہٹ اس تک آرہی تھی..

”انڈس کوئین“ اس کے سامنے پانیوں پر منعکس کہیں کہیں ٹمٹماتے جو دیے تھے انہیں دھکیلتی چلی جا رہی تھی.. کچھ مسافر ریٹنگ کا سہارا لے کر ادھر دیکھتے تھے جدھر وہ ایک اونچے کنارے پر ریت میں دھنسا بیٹھا نہیں دیکھتا تھا.. اور وہ اسے نہ دیکھتے تھے کہ وہ تاریکی کا ایک جز تھا پر انہیں دیکھ سکتا تھا کہ وہ گیس کے ڈولتے ہنڈولوں کی روشنی میں تھے..

”انڈس کوئین“ ایک جگمگاتی گہما گہمی میں آوازوں کی بھنبھناہٹ پیچھے چھوڑتی سندھ میں رواں تھی..

ریلنگ کے آسرے سے جو مسافر سامنے تاریکی میں کچھ نہ دیکھتے تھے یونہی بے سبب گھورتے چلے جاتے تھے ان میں سے کچھ تھے جن کے ہاتھوں میں باریک کر سٹل کے گلاس تھے جن میں برانڈی اور سکاچ کے سنہری پانی ”انڈس کوئین“ کے عرشے کی خفیف سرزش سے دکتے تھے اور کچھ ایسے تھے جو اپنی پگڑیاں سنبھالتے تھے مونچھیں سنوارتے تھے اور نظر رکھتے تھے کہ کب صاحب یا میم صاحب کا گلاس خالی ہو اور کب وہ اسے دوبارہ لبریز کرنے کی سعادت حاصل کریں..

کہیں یہ بوٹی تو نہیں جو مشک مچاتی ہے اور فریب دیتی ہے اور وہ کچھ دکھاتی ہے جو وہاں نہیں ہو سکتا..

پر یہ ”انڈس کوئین“ ہی تھی جو اس کے سامنے سندھ کی رات میں سفر کرتی تھی.. اس کے مستول پر ایک یونین جیک مرجھار رہا تھا.. اور حیرت یہ بھی تھی کہ عرشے کے کونے میں واقع اس لیٹرین کی دیواریں اب بھی نہیں تھیں اور کموڈ پر ایک بوڑھا انگریز اطمینان سے بیٹھا تھا اس اطمینان سے کہ دیواریں ہیں..

ریلنگ کے سہارے گیس کے ہنڈولوں کی لرزتی روشنی سے ہٹ کر نیم تاریکی میں ایک ایسی عورت کھڑی تھی جسے وہ جانتا تھا...

عرشے پر جو مسافر چہل قدمی کر رہے تھے ’ریلنگ پر جھکے تاریک پانیوں میں جھانکتے تھے سفر کی رات میں مخمور خوش اور بے حجاب تھے وہ ان سے الگ تھی ’فاصلے پر تھی‘ اپنے آپ کو پوشیدہ رکھتی ’حیادار غلامی آنکھوں کو سنبھالتی‘ تین جوان بیٹوں کی نابالغ ماں.. اپنے خاوند کی جنسی قوت سے تنگ آئی ہوئی، ہینڈ بیگ میں سپیشلسٹس کی رپورٹیں چھپائے... وہی تھی۔

لیکن بقیہ مسافروں سے الگ.. بدنامی کے دھبوں سے ڈرتی ہوئی.. وہی تھی۔ وہ نہیں جانتی تھی کہ اندھیرے کے پار ایک ریتلے ٹاپو کے اونچے کناروں پر ریت میں دھنسا بیٹھا وہ مرد ہے.. جس کی بے شرم چاہت میں اس نے اپنے آپ کو فاش کر دیا تھا.. اپنے گھروندے کی دیواریں مسمار کر کے اپنے آپ کو عریاں کر دیا تھا بے پردہ اور نمایاں کر دیا تھا۔

”انڈس کوئین“ اس کی نظروں کے سامنے گئیں کے ہنڈولوں سے روشن
 جگمگاتی آوازوں سے بھنبھناتی سندھ کے پانیوں کو پچھاڑتی چلی جا رہی تھی اور عرشے کے
 ایک کونے میں ریٹنگ کے سہارے اپنی زندگی کے بقیہ دن متعین کرتی غلافی آنکھیں
 جھپکتی وہ کھڑی تھی اس کی جانب دیکھتی تھی.. پر اسے نہیں دیکھتی تھی.. اگر دیکھ لیتی تو
 بلا سوچے سمجھے بے دریغ ریٹنگ پر پاؤں رکھ کر پانیوں میں کود جاتی اور تیرتی ہوئی اس تک
 پہنچ جاتی کہ وہ اسی قسم کا پاگل خانہ تھی..

”می آؤں.. می آؤں“

ایک سو اس کے کان میں بولتا تھا اس کے اوتھتے بدن اور بھیتر میں بولتا تھا..
اس کے اس کان میں بولتا تھا جو کشتی کے چھپر تلے لیٹے ہوئے آزاد تھا اور سندھ
سے آتی نم ہوا کو محسوس کرتا تھا اس کان میں بولتا تھا اور زور زور سے بولتا تھا می آؤں..
می آؤں... چونکہ وہ کروٹ لے کر لیٹا ہوا تھا اس لیے دوسرا کان جو گندے گدیوں میں
دھنسا ہوا تھا اس کی کرخت آواز سے قدرے محفوظ تھا.. پکار پہنچتی تو تھی لیکن مدھم اور
ڈوبتی ہوئی.. اس نے پہلو بدل کر کروٹ لی.. تو سو بھی کروٹ بدل کر دوسرے کان
میں بولنے لگا..

یہ عمر کا بہاؤ اور زوال ہے جس میں وہ کچھ سنائی دیتا ہے جو بولتا نہیں.... اور وہ کچھ
دکھائی دیتا ہے جو ہوتا نہیں..

پچھلی شب ریت کے ناؤ پر پہلی رات میں..

جب ”انڈس کوئین“ کی جھلساتی روشنیاں پانی پر اپنے عکس چھوڑ کر آگے چلی گئی
تھیں تو وہ انہیں دیکھتا رہا.. ایک ”انڈس کوئین“ او جھل ہو چکی تھی اور دوسری وہیں اپنی
روشنیوں سمیت پانی پر نقش تھی.. اور یہ نقش بھی آنکھ جھپکنے سے گھل گیا.. لیکن وہ وہیں
رہی.. اسی حالت میں اس ریلنگ کو تھامے جواب دہاں نہیں تھی اس کے چہرے پر جو ہلکی سی
دودھیا روشنی تھی وہ بھی اس کے ساتھ ٹھہری رہی اپنے گیس لپ کے ساتھ انڈس کوئین
کے ہمراہ رخصت نہیں ہوئی... سندھ کی تاریکی کے اوپر ایک اندھیرے خلا میں اپنی غلافی
آنکھیں جھپکتی وہ اسی طور کھڑی رہی.. ”انڈس کوئین“ نے سیاہ منظر کو خالی کیا تو وہ مادہ

میںڈکوں اور جھینگروں کے شور سے زندہ ہو گیا۔ ان بولیوں میں پانی کی جانے کیا کیا مخلوق تھی جو شامل ہوتی جاتی تھی اور پھر ایک پرندہ تھا جو شب بھر بولتا رہا تھا۔ وہ دکھائی تو نہ دیتا تھا لیکن اسے محسوس ہوتا تھا کہ وہ معدوم ہو چکی ریڈنگ کے سہارے کھڑی غلامی آنکھوں کے آس پاس سے کہیں بولتا تھا۔

اس ایک پرندے نے عمر بھر اسے چین نہیں لینے دیا تھا۔ وہ نہیں جانتا تھا کہ اس کے پروں کے رنگ کیسے ہیں، وہ کس شکل کس نسل کا ہے۔ اس کی چونچ کیسی ہے، کہاں سے آ جاتا ہے اور اس کے بدن کے کس ٹہنی پر بیٹھتا ہے اور بولنے لگتا ہے۔

وہ ہمیشہ تاریکی کے دل میں بولتا تھا اس لیے دکھائی نہ دیتا تھا۔ بچپن سے لے کر اب تک... جہاں کہیں اس کے لیے شرمندگی، شکست موت یا محبت کی قربت ہوتی وہ بولنے لگتا تھا۔

وہ بھی اس کی عمر کا تھا لیکن نہ اس کا سانس پھولتا تھا نہ اس کی آواز میں نفابت آتی تھی نہ وہ تھکتا تھا، بس ویسے ہی بولتا تھا جیسے وہ رسول پور کی کچی گلیوں کی ویرانی اور دل کو کھا جانے والی سیاہ و پہروں میں پہلے پہل بولا تھا... اس پر عمر کا کچھ اثر نہ ہوا تھا۔

نوجوانی میں تو اسے یقین ہو گیا تھا وہ اطمینان میں چلا گیا تھا کہ وہ ایک عارضی.. سرد تنہائیوں اور بریلی رتوں سے تنگ آ کر گرم موسموں کی تلاش میں اڑان کر کے اس کی زندگی میں ایک عارضی گھونسل بنا کر اپنے وجود کا اعلان کر کے پھر ہمیشہ کے لیے رخصت ہو جانے والا ایک پرندہ تھا۔ وہ اس دور ان جیسے تھا ہی نہیں.. اتنے عرصے وہ بالکل چپ رہا تھا.. اسی لیے وہ اطمینان میں چلا گیا تھا کہ میں نے اس کے آخری بول سن لیے ہیں۔

لیکن عمر کی پہلی جھڑی نے جب چہرے پر کروٹ بنائی تو وہ پھر کہیں سے بولا۔ پھر وقفے وقفے سے اس کے بول سنائی دینے لگے۔

ہر نئی جھڑی کے ساتھ... جو نئی کوئی شکن ابھرتی وہ بولنے لگتا اور اس کی آواز ہر مرتبہ قریب آتی جاتی۔

وہ کہیں نہیں گیا تھا.. اس کے بھیڑ میں بسیرا کر چکا تھا... گھونسل بنا کر ٹکٹوں اور جھریوں کے نمودار ہونے تک چپ تھا... اور اب مسلسل بولتا تھا.. اسے چین نہ

لینے دیتا تھا..

یہ پچھلی شب میں ہوا تھا..

لیکن آج... اب... جب کشتی کو ٹھلے ہوئے دوپہر ہونے کو تھی اور وہ چھپر چھت تلے اونگھ رہا تھا.. پچھلی رات میں جو نیند رہ گئی تھی اس کے خمار میں اونگھتا تھا تب وہ مور بولنے لگا تھا.. پرندہ وہی تھا مگر مور کے روپ میں تھا.. می آؤں.. می آؤں!

خوشی کا چار مرغابیوں سے کوئی تعلق نہ تھا، اُن دو سے بھی نہیں جو سرور کے نشانے سے بچ نکلی تھیں تو پھر یہ مور کیوں بولتا تھا.. وہ اٹھا اور بمشکل اپنا توازن قائم رکھتے ہوئے کیل سے لٹکتے نیلے پلاسٹک میں جڑے آئینے میں اپنے آپ کو دیکھا.. یقیناً کہیں ایک اور شکن اس کے چہرے پر ابھری تھی جو یہ مور بولتا تھا لیکن وہ اس شکن کو تلاش نہ کر سکا... شاید وہ چہرے پر نہیں بدن کے کسی اور حصے میں ابھری تھی..

اس نے سر جھکا کر کشتی کے پائیدان پر پاؤں رکھا اور اپنا ہاتھ آگے کر دیا.. سرور نے اس کا ہاتھ سیاہ پنچے میں جکڑ لیا اور وہ اس کے سہارے باہر آگیا.. تیز دھوپ نے اس کی اونٹھتی آنکھوں میں چمک اور نمی بھر دی.. وہ پائیدان پر چلتا عرشے کی انھی ہوئی ٹکون کے تختوں پر آکھڑا ہوا... اپنے آپ کو مسلسل سنبھالتا.. اگرچہ کشتی کے بنے میں کوئی رکاوٹ کوئی انگ یا جھول نہ تھا اس کے باوجود پانیوں پر رواں ہر شے میں اس کے وجود میں زمین سے الگ ہو کر ایک بے یقینی سی ہوتی ہے.. ایک بے نام لرزش بدن کو ہوشیار رکھتی ہے..

کشتی گہرے پانیوں میں تھی اور ایسے آسانی سے کھسکتی آگے ہوتی جاتی تھی جیسے اس کے پیندے پر چربی کی تہہ تھی اور وہ پانیوں کی کوکھ میں پھسلتی ہوئی بے آواز داخل ہوتی جاتی تھی..

سندھ کے پانیوں پر جہاں کہیں سورج ترچھا ہو کر اپنی پوری آب و تاب سے لٹکتا تھا ادھر نظریں جاتی تھیں تو چند ہی جاتی تھیں... کنارہ اُور نہ تھا.. وہاں کائی 'سرکنڈوں' آگ اور لانی کے بونوں کا گھناؤ خیرہ ابھرتا تھا.. خزاں رسیدہ زردی اور نیم ہریاؤل کی ایک پٹی پانیوں کے ساتھ ساتھ چل رہی تھی..

اس ذخیرے کی زردی اور نیم ہریاؤل کے اندر سے ایک بار پھر ایک مدھم سی آواز آئی.. می آؤں! می آؤں!

خزاں رسیدہ زردی بھی اس کے بھیتر میں تھی اور ابھی تک کچھ ہریا دل بھی باقی تھی اور اس میں اس نے اپنا گھونسلانار کھاتھا۔

اماں جعفر کشتی کی نوک پر کھڑا اپنی مختصر لنگی میں مشکل سے اپنا آنکھوں کے سامنے ایک چھجہ بنائے سندھ کے پانیوں کو ٹکتا تھا۔ ایک منحنی سیاہا بورجنی کیپٹن اہاب جو اس سفید و ہیل موٹی ڈک کی تلاش میں تھا جو اس کی ٹانگ چپا کر سمندروں میں روپوش ہو چکی تھی۔

”اماں جعفر...“

جعفر نے چونک کر پیچھے دیکھا اور اسے اپنے قریب پا کر کیپٹن اہاب سے یکدم ایک قدموں میں بچھ جانے والا سیاہ فام غلام ہو گیا ”جی سائیں...“

”کیا کرتے ہو؟“

”نظارہ کرتا ہوں سائیں.. آپ تو اندر سوتے ہوناں.. نظارہ نہیں کرتے..“

”سائیں سندھ کے پانیوں اور کناروں کا نظارہ کوئی کہاں تک کرے...“

”جہاں تک حیاتی ہے سائیں.. میری جم پل تو اوہر پانیوں پر ہی ہوئی سائیں.. پر ساری حیاتی میں کبھی ایسا نہیں ہوا کہ ایک ہی نظارہ دوبارہ دیکھا ہو... آنکھ جھپکتا ہوں ناں تو نظارہ بدلا کھڑا ہے.. ابھی آپ جب آرام کرتے تھے ناں تو ایک کالا پرندہ پانیوں پر اترا تھا.. ایک کرڑ آسمان سے آیا تھا جسے ہم دریائی عقاب بولتے ہیں.. پانیوں کے اندر غرق ہو گیا پھر باہر آیا ہے تو اس کی چونچ میں... میں جھوٹ بولوں تو مجھے تیرنا بھول جائے.. اس کی چونچ میں کچھ نہیں تو تین کلو بھار کی مچھلی پھڑکتی تھی جسے وہ آسانی سے اوپر عرش تک لے گیا تھا... مچھلی پانی سے باہر آ جائے تو اس کا زور اور طاقت سو گنا ہو جاتے ہیں.. میرے ہاتھوں میں آئی ہوئی ایک چھوٹی سی مچھلی میری انگلیاں تو زودیتی ہے اپنی جان بچانے کے لیے.. اور وہ کرڑا سے عرش پر لے گیا تھا.. اس کی چونچ شکنجہ تھی سائیں.. یہ نظارہ میں نے کیا سائیں..“

”ایسا نظارہ تم نے پہلے کبھی نہیں کیا؟“

”کیا سائیں.. پر میں نے بولا ہے ناں کہ آنکھ جھپکتا ہوں تو نظارہ بدلا کھڑا ہے.. کرڑ کے دریائی عقاب کو مچھلی دبوچتے بہت بار دیکھا ہے.. پر سائیں ہر بار کرڑ کوئی اور ہوتا ہے تو ہی ہو تو بھی جس مچھلی کو وہ اپنی چونچ کے شکنجے میں باندھ کر پانیوں کے اندر سے